


## ፕተር ሄንሪ አብርሃምስ ደራስ - የዘር መድሎ ታጋይና ደራሲ

መስፍን ታደሰ

ከመደበኛ ስራው ውጭ ስለ ኢትዮጵያና ኢትዮጵያውያን ታሪክ አጥብቆ የሚከታተለው ፕሮፌሰር መስፍን ታደሰ ስለ አንድ የኢትዮጵያ ዝርያ ስላለው ሰው ከኢትዮጵያውያን በነጻነት የመኖር ባህርይ ጋር በማገናዘብ የሚከተለውን አጭር ጽሁፍ ያካፍለናል ([www.ethio-online.com](http://www.ethio-online.com)) ።



የስዕሎቹ ባላቤቶች፡ በማጣቀሻ ፪ እና ፫ የተጠቀሙት ናቸው።

**ፕተር ሄንሪ አብርሃምስ ደራስ** ከኢትዮጵያዊው አባቱ እና የፈረንሳይና የደቡብ አፍሪካ ድብልቅ ከሆነችው እናቱ እንደ ኤሮፖ አቆጣጠር በ፲፱፻፲፱ ዓ.ም (1919 G.C.) ደቡብ አፍሪካ ውስጥ ተወልዶ በ፳፻፲፯ ዓ.ም (2017 G.C.) ጃማይካ ውስጥ በ፺፯ (97) ዓመቱ ከዚህ በሞት ተለየ። በደቡብ አፍሪካ ስመ ጥር **ደራሲ** ነበር። ከአስር በላይ የድርሰት ስራዎች አበርክቷል። የድርሰት ስራዎቹ በተለይ ያተኮሩት በደቡብ አፍሪካ በነበረው **የዘር መድሎ** ላይ ስለነበር በብዙ የደቡብ አፍሪካ ሰዎች ተነባቢ ነበሩ። ከስራዎቹ ሁሉ የአለም አቀፍ ትኩረት ያገኘው **የማእድኑ ልጅ** (Mine Boy) የሚለው ልብ ወለድ ስራው ነበር፤ በማእድን ፍለጋ ስራ ስለተሰማሩ የደቡብ አፍሪካ ጥቁር ሕዝብ ሕይወት ላይ ያተኮረ ሥራ ነበር።

ለዚህ የዘር መድሎ ተቃውሞ ስሜቱና ዝንባሌው የወላጆቹ አስተዋጽኦ ምን ያህል እንደሆነ ባይታወቅም፤ ኢትዮጵያዊ አባቱ የአምስት አመት ልጅ ሆኖ ስለሞተ አብዛኛው የእናቱ እና በበራሂ ውርስ ከአባቱ ያገኘው አስተዋጽኦ እንደሆነ ይገመታል። ለመሆኑ አባቱ **ደራስ** ማን ነበር? መቼ እና እንዴት ደቡብ አፍሪካ ሄደ?

## **ደራስ ማን ነበር?**

**ደራስ በ፲፰፻፹፩** ዓ.ም (1871G.C.) አካባቢ በዓረብ ባርያ ፈንጋዮች **ከኢትዮጵያ ወደ ኤደን ከተማ ከተወሰዱት አርባ ሰዎች አንዱ** እንደነበር ኢትዮጵያዊው በኤደን (የመን) የጀርመን ሚሲዮን ትምህርት ቤት አስተማሪ የነበሩት **አለቃ ጎባው** (ኋላ ላይ ከንቲባ ገብሩ ደስታ) መናገራቸውን ልጃቸው ኮሎኔል ዳዊት ገብሩ እንዲህ ሲሉ ተርከዋል፤ ወደዚያ “**ሲወሰዱ በእንግሊዝ የባህር ዘቦች ተማርከው ኤደን በሚገኙ ሚሲዮናውያን መሃከል ተደልድለው መኖራቸውን አረጋገጡ ... ሁሉም ኦሮሞዎች ነበሩ፤ ... ከባርነት ሰንሰለት የዳኑትን ወጣቶች ሲያስተምሩ ቆይተው ከወጣቶቹ መሐል ጥቂቶቹ በእርሻና የማእድን ሥራ እንዲሰማሩ ወደ ደቡብ አፍሪካ ተላኩ።”** በሌላ መልኩ ደግሞ የደቡብ አፍሪካ የድህረ ገጽ ታሪክ (SAHO: South African History Online) እንደ ዘገበው የፒተር ሄንሪ አብራምስ አባት ከኢትዮጵያ የመጣ መሆኑን ገልጾ ስሙን **ጀምስ ሄንሪ አብራምስ ደራስ** ብሎ አስፍሮታል። እርሱም የባላባትና የባሪያ አሳዳሪ ልጅ እንደነበር ገልጿል።

ዋቢ ሥራዎች/ማጣቀሻ፤

፩ኛ፤ ኮሎኔል ዳዊት ገብሩ - ከንቲባ ገብሩ ደስታ የኢትዮጵያ ቅርስ፤ በሌ ማተሚያ ቤት፤ ፲፱፻፹፭ ዓ.ም.

፪ኛ፤ <https://www.sahistory.org.za/people/peter-henry-abrahams>

፫ኛ፤ Peter Abrahams (photo taken by [Carl Van Vechten](#), 1955)